

दिनाङ्कः 02.05.2026

प्रातः - 06:55

### अथ वार्ता:

#### निर्वाचन आयोग

निर्वाचनायोगेन पश्चिमबङ्गालस्य पञ्चदश-मतदानकेन्द्रेषु पुनर्मतदानाय आदेशः प्रदत्तः। मगराहाट-पश्चिमविधानसभा-क्षेत्रस्य एकादश-केन्द्रेषु तथा डाइमण्ड-हार्बर-विधानसभाक्षेत्रस्य चतुर्मतदानकेन्द्रेषु अद्य पुनः मतदानं भविष्यति। एतेषु केन्द्रेषु प्रातः सप्तवादनात् आरभ्य सायं षड्वादनं यावत् मतदानं भविष्यति।

आयोगेनोक्तं यत् एतेषु मतदानकेन्द्रेषु पुनर्मतदानस्य निर्णयः पर्यवेक्षकानां निर्वाचनाधिकारिणां च प्रतिवेदनमालक्ष्य प्रदत्तः। एतेषु मतदानकेन्द्रेषु बुधवासरे विधानसभानिर्वाचनस्य द्वितीय-चरणाय मतदानं जातम् आसीत्। प्रतिवेदनानाम् आधारे आयोगेन एतेषु मतदानकेन्द्रेषु निर्वाचनं निरस्तीकृतम् आसीत्।

#### जनगणना

आन्ध्रप्रदेश-अरुणाचलप्रदेश-हरियाणा-चण्डीगढ़-मध्यप्रदेश-छत्तीसगढेषु अस्य वर्षस्य जनगणनायाः प्रथमचरणस्य अन्तर्गतम् अद्यारभ्य गृहसूचीक्रमः गृहगणना च प्रारब्धा अस्ति। गृहमन्त्रालयेनोक्तं यत् इदं कार्यम् अस्य वर्षस्य मईमासस्य त्रिंशत्-दिनाङ्कं यावत् प्रचलिष्यति। अस्य अन्तर्गतं प्रशिक्षित-गणनाकर्तारः प्रतिगृहं गत्वा सूचनाः एकत्रितं करिष्यन्ति। एतन्मध्ये दिल्ली-राजस्थान-महाराष्ट्र-मेघालय-झारखण्डानां नगरनिगमेषु अपि स्व-गणनायाः सौविध्यं प्रारब्धम् अस्ति। आभासीयमाध्यमेन सौविध्यमिदम् अस्य मासस्य पञ्चदश-दिनाङ्कं यावत् प्रचलिष्यति, अनन्तरम् अस्य मासस्य षोडश-दिनाङ्काद् आरभ्य आगामि-मासस्य चतुर्दश-दिनाङ्कं यावत् प्रतिगृहं गत्वा कार्यं प्रचलिष्यति। बिहारे पञ्चदशदिवसीयः स्व-गणनावधिः अद्य समाप्तः भविष्यति, अथ क्षेत्रसञ्चालनम् अद्यारभ्यते तथा अस्य मासस्य एकत्रिंशत्-दिनाङ्कं यावत् प्रचलिष्यते।

#### बिम्सटेक

विदेशमन्त्रालयेन गतमासस्य पञ्चविंशति-दिनाङ्काद् आरभ्य त्रिंशत्-दिनाङ्कं यावत् बङ्गालोर-कर्नाटक-भुवनेश्वर-ओडिशा चेत्येषु स्थानेषु आर्ट ऑफ लिविंग इत्येतस्य सहयोगेन युवनेतृभ्यः बिम्सटेक-विनिमय-कार्यक्रमस्य आयोजनं कृतम् आसीत्। आसप्ताहं प्रचलिते अस्मिन् कार्यक्रमे सप्तबिम्सटेक-सदस्यदेशानां सर्वेषां क्षेत्राणां सप्तत्यधिक-युवनेतारः भागं गृहीतवन्तः। विदेशमन्त्रालयेनोक्तं यत् अयं कार्यक्रमः गतवर्षे बङ्कॉक-नगरे षष्ठबिम्सटेक-शिखरसम्मेलने प्रधानमन्त्रिणा नरेन्द्रमोदिना कृता घोषणा प्रख्यापनाय आयोजितः आसीत्।

#### पञ्चायती राज

केन्द्रीय-पञ्चायतीराज-मन्त्रालयः अद्य हद्रीबादे आत्मनिर्भर-पञ्चायत-उपक्रमे एका आउटरीच इति कार्यशाला आयोजयिष्यते। आउटरीच इति कार्यशाला प्रतिभागिभ्यः राष्ट्रीयग्राम-स्वराजाभियानस्य अन्तर्गतं पञ्चायतीराज-मन्त्रालयस्य एकस्य उपक्रमस्य आत्मनिर्भर-पञ्चायत-कार्यक्रमस्य दृष्ट्या, उद्देश्य-परिचालन-अवसंरचनया च परिचयं दास्यति। पञ्चायती-राजमन्त्रालयस्य सचिवः विवेकभारद्वाजः आत्मनिर्भर-पञ्चायत-कार्यक्रमस्य दृष्टिम् आलक्ष्य मुख्यभाषणं प्रदास्यति, एतस्य अनन्तरं राष्ट्रिय-नीति-उद्देश्यानां, प्राविधिक-मार्गीचित्रस्य, अपेक्षित-परिणामानां च विषये विस्तृतप्रस्तुतिः भविष्यति।

#### राष्ट्रीय योग संस्थान

मोरारजीदेसाई-राष्ट्रीययोगसंस्थानम् अद्य तेलङ्गानायाम् अस्य वर्षस्य योगमहोत्सवस्य आयोजनं द्वादश-अन्ताराष्ट्रिय-योगदिवसाय करिष्यति। आयुषमन्त्रालयेनोक्तं यत् अस्योद्देश्यम् अशेषेऽपि कार्यक्रमणां, सामूहिकप्रदर्शनानां जागरूकता-गतिविधीनां च माध्यमेन सार्वजनिक-सहभागितां सुदृढीकरणम् अस्ति। केन्द्रीयमन्त्री जी. किशन् रेड्डी, राज्यमन्त्री प्रतापराव-जाधव हार्टफुलनेस इत्येतस्य संस्थानस्य अध्यक्षः कमलेश डी. पटेलः च अस्मिन् कार्यक्रमे भागं ग्रहीष्यन्ति।

## आईपीएल

आईपीएल इति क्रिकेट् प्रतिस्पर्धायां, दिल्लीकाउन्टिल्लस्-दलेन जयपुरस्य सवाईमानसिंह-क्रीडाङ्गणे राजस्थानरायल्स-दलं सप्तस्तोभपराजितम्। चेन्नईसुपर-किङ्ग्स्-दलम् अद्य सायं सार्धसप्तवादने चेन्नईस्थे एमए-चिदम्बरम-क्रीडाङ्गणे मुम्बई-इण्डियन्स-दलं सम्मुखीकरिष्यति।

## संस्कृत - साप्ताहिकी

प्रियाः श्रोतारः, संस्कृतजगता सम्बद्धविभिन्नक्रियाकलापसंवलितस्य संस्कृत-साप्ताहिकीति-विशिष्ट-कार्यक्रमस्य प्रसारणम् आकाशवाण्याः एफ.एम.गोल्ड-प्रवाहिकातः रविवासरे मध्याह्ने सार्धैक-वादनतः भविष्यति, भवन्तः सर्वे श्रोतुं प्रभवन्ति।

॥ति वार्ताः॥